

గీత

ముట్టె పైకెత్తిన యొలుగ్గొడ్డులావుంది వెలగాడ కొండ! ఈ కొండగుర్తు చెప్పేస్తే వాలు యెంత కొత్తవాడైనా సరే విజయనగరాన్ని యిట్టే పసిగట్టేస్తాడు. రాల్లు సాదిగిన నీలి ముఖమల్ కిరీటంలాగా కనుచూపు మేరనుంచీ కనిపించే ఆ కొండ మీది భవంతి అలనాటి రాచరికం తీవ్రీకి విలాసానికి గుర్తుగా నిలిచి వుంది. ఆ కొండకి దిగూగా దక్కిణం తట్టుమీద నుంచాని చూస్తే—

ఎదురుగా వొకటి వొకటిన్నర కిలోమీటర్ల దూరంలో ప్రారంభమయ్యే నగరం పొలిమేర అర్ధచంద్రాకారంగా కొండని తాకుతూ కనిపిస్తుంది. ఈ మధ్యనున్న జాగలో యొక్కడపడితే అక్కడున్న తాటి పెండెలూ యీత తోపులూ; చెరురు మదురుగా వున్న నేరుసెనగ పొలాలూ; అక్కడోటి, యిక్కడోటిగా వున్న తోటలూ; వీటన్నిటినీ అడ్డుగా చీలుస్తున్న రైలుకట్టా కనిపిస్తాయి. తల కొట్టిన తాటికాయ మీద ముంజెలు కనిపించినట్లుగా మూడు చెరువులు కనిపిస్తాయి! తూర్పువైపు దూరంగా వున్న కిత్తయ్య కోనేటికి కొంచెం యెడంగా వీరబ్రహ్మాంగారి మఠమూ, యేతవీధి కనిపిస్తాయి. ఇక పడమటి వైపు దూరంగా నగరం పొలిమేరలోంచి మెలికలు తిరుగుతూ బుచ్చన్న కోనేటిని నరసయ్య కోనేటిని శ్మశానాన్నీ రాసుకొంటూ తిన్నగా కొండ వెనుక తట్టునున్న వెలగాడ పూరికి పోయే నాలురోడ్డు కొట్టొచ్చినట్టు కనిపిస్తుంది.

వెలగాడ కొండ నిండా దట్టంగా చెట్లుండడం వల్లా; వెనుక నుంచీ గోలుసుకట్టుగా కొండలూ వాటిమధ్యనున్న లోయల్లో చిట్టడవులూపుండడం వల్లా అడపా తడపా కొండమీంచి బిందు వాలూ, కలివి, గోలలూ, చిట్టడులూ, ఎలుగు బంటూ రావడం కద్దు.

* * *

కిత్తయ్య కోనేటికి పడమటి వైపున్న తాటిపెండి మధ్యలో దిగూన వీరాసనంలో సింహాచలం ఖాళీ కల్లుకుండల మధ్యగా కూర్చోని, కాలికింద అదిమివుంచిన గీతబడితె మీది చిన్నసాట్లలో రాతిపాడి చల్లి కత్తిని సానబడుతున్నాడు.

సాయంకాలం నీరెండ తాటి మొవ్వుల్లోపడి మెరుస్తోంది. గాలికి తాటిమట్టలు వొకదానికొకటి మాటిమాటికి వూగుతూ తగలడం వల్ల గలగల మని శబ్దం వస్తోంది. తాటి మానుల వెనక నుంచి యెండ దిగూన పడడం వల్ల నేలంతా గీతలాగా పడిన నల్లని నీడలతో తెల్లని యెండ చారలతో జీబ్రా చర్మాన్ని పరిచినట్టుంది.

సింహాచలం సానబడుతూ పడుతూ గీతాన్నందు కొన్నాడు—

“పస నేదుర యీసంసారపునోపల—యిసురుగ తిరగకురోరన్నా పసిట కాయలో పురుగు సందపుణ—పుసుక్కుమనురో రన్నా!”

ఇంతలో అతని కొడుకు పైడితల్లి వో చెట్టుమీంచి దిగేడు. కండలు మెలి తిరిగిన ఇనపకమ్మిలాంటి శరీరం మీంచి చెమట మెరుసుకొంటూ కారుతోంది. నడుముకి చుట్టూరా చుట్టిన మోకు వీపువైపు నడుంకి కట్టిన బల్లకి తగలడం వల్లా; బల్ల చొరుగులో పడేసిన కత్తి అటూయిటూ అడడం వల్లా టక్కుటక్కుమని శబ్దం వస్తోంది. నూతులికి పగ్గాం తాళ్లు బిగించి రెండు చేతుల్తోనూ పట్టుకొన్న కుండలోంచి తెల్లని నురగలు ఎగజిమ్ముతున్నట్టుండగా తండ్రివై పొస్తూ “వోరయ్య! యేటి మద్దేలక్కట్టిన ఏరు తట్టిల్లోకి సందేల నాలుగాటికే పూరా కల్లోడిసిపోనాది! యీ పోతుసెట్టు వొడిసనట్టుగా పెండిల మనం హ్రాజు సేసిన సెట్లన్నీ వొడిసేసు కొచ్చినయ్యంటే బాగున్నా—తప్పలబంద—మన గుడిసె వూడనాగేసి ఆ కొండమీదున్న మేడ నాంటి మేడన్నేపేద్దువు” అన్నాడు. పదిలంగా కుండల్ని తండ్రి దగ్గర పెట్టి; పక్కనున్న తాటి మొక్కనుంచి వో కమ్మని కోసేడు. దాన్ని రెండుగా చేసి మంచి వొడుపుగా బొటన వ్రేలితో వొక్కిరాస్తూ చిన్న గిన్నెలా మడిచి కొసలో ముడిపడేలా ఆకు మెలేసి చక్కని రెండు పాయల్ని చేసేడు. అన కత్తిని బడితె దగ్గర జెట్టి, సానజెట్టిన కత్తిని బల్లలో పడేసుకొంటూ, దిగూన గొంతికిల్లా కూర్చున్నాడు.

సింహాచలం మాట్లాడకుండా కళ్లు మూసుకొని కల్లు కుండలకి దణ్ణం పెట్టి; కొడుకు చేతిలోంచి వో పాయను తీసుకున్నాడు. కుండలో నురగ పక్కకు పోయేలా మెల్లగా వూది, చిన్న మట్టి ముంత ముంచి పాయనిండా కల్లుపోసేడు. ఆ పాయని దోసిట్లో తొణక్కురిడా పట్టుకొని అలానే అతి పదిలంగా పైకెత్తి ఆకాశం లోకి కళ్ళు మూసుకు చగాస్తూ కొంచెంసేపుంచేక; దించి కళ్ళకద్దు కొని కొడుక్కి అందించేడు. రెండో పాయలో తనకు పోసుకొని కొంచెం కొంచెంగా త్రాగుతూ—

“వోరి ఆసెట్టుతో కడం సెట్లకి పోలికేటిరా? ఆ సెట్టు వొనలచ్చిమి. నువ్వు మీయమ్మ కడుపుల పుండగా ఆ సెట్టు పుట్టి నాది. దాని బోరికిని మనకి నిదానంగున్నది నూడు ఆ సెట్టునించి నాసేతుల్తో నాను తీసి పాతినామర. ఆ సెట్టు బురుకుని ఆకాడ యెనగాడ రోడ్డు మదుం కాడి పుంతలపున్న వొంకర సెట్టునించి

మాబాబుర తీసి, నాను నీయంత బబర్లస్తీగున్నప్పుడు పాతినాడు. ఆ వంకర సెట్టుకి నాను మాయమ్మ కడుపుల వుండినప్పుడు మా తాత టెంకపాతినాడు.— యేటో వుండనేక మనవిలా టెంకలు పాతుకోడవూ, మొక్కొచ్చి పెరిగినాక సరకారోళ్లు అంకెనేసి అబ్బారకి యేలవెయ్యడవూ... నాను సెప్పేదేటంటే ఆ సెట్టుకి జోడిగున్న సెట్టు యీ కవతం మొత్తం యీకాడికి నేదు. యీనాక్కత్తితో గీతెట్టి నావంటే సాలు జిలజిల వూటనాగ సెవురుసు కొచ్చేతాది.

“యేటిర సిపిచ్చి గాని యేటి మనం పాడుకొన్న అరపాతిక సెట్టు పూరా వాడుకుంటేనే మనం మారాజులవైర బవంతు లేపేతావేటిర! అనా పూసినావా— ఆ సెట్లు నీడలు ఎలుగీ తలమ్మటా యెనాగున్నయో! మన బతుకులన్ని నీడలాంటివిర. ఆ సెద్దోల్లందరి బతుకులు యెలుతురు నాటివిర! వోరి యెనాటోల్లంద రొచ్చి యేటి సేసిన మనవిదిగిలాగె వుంటవు! యీ పెపంచకం నోంచి పూరాగా నీడలే కాడికన్నా యెగురుకు పోతయ్యేటిరా! నీడల్ని దొరకబుచ్చుకు తగిలెయ్యడవు యెపురి వోసెం?!”— మన గెఅసారవూ, మదుట్ల గీతా బాగుపడాల అంతెగాని మనవెప్పుడికింతెర. మన వెక్కడ—మేడలెక్కడ?!” మనం అదప్పాతానంల వుంటే అదిగనాగా మేడలు అంతంతెత్తునుంటాయిర! మనం సచ్చినా ఆటి నందుకో లేవుర! మనవుణెత్తాయంసుకొన్నకాడికి అన్ని సెట్లొకనాగ దిగితే కసంత నయంగ మరోడి కాడ సెయ్యి సాపకుండ అప్పుల మునక్కుండ గడుతాదంతె. అంతకన్నేటో మన కొరిగి పోతాదని ఆ సెట్టుకోకరో రయ్య! ఆ సె మా సెడ్డి. నానన్నదంత—

‘అటుయిటు పాటులు యీ సంసారం—

ఆ సెలు నమ్మకురోన్నా

ఘటము పుచ్చిన కుక్క సందమున—

‘లోటలోట తిరగకురోన్నా!’

అని యెంత యిసిదంగా సెప్పినాడో సూడు” అన్నాడు భాళి పాయని దూరంగా విసిరేస్తూ.

“వారిగిపోతాదో నేదో ఆ కాసి పెంటమ్మెట్టి న సారాబట్టి సూసినా, యీకాసి తాడయ్య కల్లుపాక సూసినా తెలుసుకుపోతాది. ఆ కాడికి యెపురికి లేని సత్తెకాలబుద్ధి నీకే వొట్టుకున్నాది. కల్లు తట్టికి నోపల్ల సున్నవయినా పులవనీయవు. కసంతయినా కల్లు మురసంగున్నాద మామీదిరుసుకు పడిపోతావు. కోటాకలుపు కొప్పు కోవుగందా! మరి మనవుణాడుకొన్న సెట్ల—యేరు మూడు సెట్ల కియ్యేల దాకింకా పాలైన దిగనేదు కల్లేటి దిగుతాది? కడం సెట్టుల నించి దింపింది దింపినట్టుగ అమ్మేసినామంటే మరి మనవేటి యెనకేసుకొంటావో సెప్పురయ్య!”— పైడితల్లి ఇలా అంటూనే వో రెండు భాళికుండల్ని పట్టుకులేచి, ఎదురుగావున్న వో చెట్టు దగ్గరకి వెళ్ళి మానుకి, మోకుని మెలేసి చుట్టి; చెట్టుకి దణ్ణం పెట్టి, కాళ్ళక్కట్టుకొన్న త్రాటిసీ మోకునూ మీదకు జరుపు కొంటూ చెట్టెక్కడం మెగలేట్టేడు.

“వోరోరి వొల్లకుండరేసి. యెదవ అన్నేయాని కొగ్గ డబ్బు సేసుకుంటానంటావేటిరా! ఆల్లెవురో గత్తర తినుకొన్నారని యేటి నువు కూడా తిండానికి అవిరి పోతావేటిర సెప్పు. నీ— యెదవ బతుకు అన్నేయబ్బతుకు బతికేకన్న గంజి నేక సావడం మంసిదని వంట బట్టింసుకోరా బాగుపడతావు.— వోరి! పెంటమ్మ! నా బంగారమ్మెడెత్తుకుని నో పాలి నా కాసి యెగాదిగా సూడమని సెప్పి సూడరా— సూడగలుగుద్దేవో? !— సఫ్! తలెత్తుకు తిరగలేని బతుకెందుకేటి. మడిసి జల్మవెత్తినాక నిజాయితీగుండాల. ఆ తాడయ్య గాడు నీకు గురేటిర! ఆడెన్ని సుట్లు పోలిసుల పాలయి పోనాడో; ఆడిరకాయించుకొన్న సొమ్మంతా యెనాగ రోగాలికి రొచ్చులికి కరుసయిపోతన్నాదో వోరయ్య నీకు తెల్లేటి?— మురగబెట్టిన తట్టి మడ్డి, గంజీ, రిట్టుకాయల పులుసూ— యీ నెక్కన నానా గడ్డి మురసరంగదింపిన కల్లుల కలిపేసి యేటి ఈళ్ళకాడ తాగిన పున్నేనికి యేడు తిరక్కుండగనె సంపేతారేటిర జనాల్ని?!” ఆల్లెనా సచ్చిపోతె యీళ్ళకేటి! —యీళ్ళకి డబ్బే పెదానవైపోనాది. నీ—నా బొందిల పేనం వుండగా నేను సెయ్యనూ సెయ్యనీను” అన్నాడు సింహాచలం రెండు కుండల్లో వున్న కల్లునూ కడవలోకి గుమ్మరిస్తూ.

వోరి బాబూ! నీకా యీరబమ్మంగోరి మటంకాడి కబుర్లు పూరా తలకెక్కిపోనాయి— మరి నా కబుర్లేటి రుసిత్తాయినే!— నానేటి మనకాడ తాగడానికొచ్చి నోల్లందరినీ సంపేసి ఆ సొమ్మట్టుకు మనం మేడలేపుకొందవన్నా నేటిరయ్య?!”—పొద్దొచ్చేక్కట్టిన సట్టిని పొద్దు గూకినాక; మాసిటెలక్కట్టింది పొద్దొచ్చేకా యిప్పుడవన్నాను. ఏరు సట్టిల కాడ వో అరసట్టి నెక్కన నీరు కలపమన్నాను. ఈ కాటికే గదమాయించుకు నామీదెగిరి పోతన్నావు.

“వోరయ్య యీ యేటికి పాట సెట్టుకి నాలుగు పదులయి పోనాది. ఆ ఆపీసోల్లకి రినాజులిచ్చుకొనే తలికి సెట్టుకి యేబయి పయి సిలుకయి కూకున్నాది. ఇంకేటి బావుణుంటవో సువ్వే పరకాయించుకు సూసుకో” అన్నాడు పైడితల్లి మొవ్వలోంచి. కల్లు దిగిన కుండల్ని జాగ్రత్తగా తీసి, కొత్తకుండల్ని కట్టేడు. కత్తి తీసుకుని మొవ్వలో గెల వెన్నులకి వెడల్పుగా ఎడగీత చెక్కి; గీరాపడి చుక్కలు నేరుగా కుండలో పడడానికి సన్నగా పొడుగ్గా చెక్కివుంచిన కమ్మరేకుల్ని వెన్నులోకి దిగూన గుచ్చి రేకు కొసల్ని తట్టిల్లోకి జార విడిచేడు. తట్టి మీద గుడ్డా, తాటేకులూ కాకులు తాగేకుండా మూతేసేడు. మెల్లిగా మోకుల్ని దిగూకి నెట్టుకుంటూ దిగుతున్నాడు.

“అయితే నువ్వనేదేటిర!— ఆబ్బార పెంచేత్తే నువ్వేటి నీ సేద్ది యెట్టు కుంటున్నావేటిరా! అరవయి పయిసాలున్న నీసాకాయిని రూపాయికి నువు పెంసుకుపోనేదేటి? మరి దానికిది సెల్లయిపోనాది కాదేటిర! నీ కలితీ కల్లుతో నీకాడికొచ్చినాల్ల కడుపులన్ని గుల్లసేసి నీకడుపు నింపుకుంటావేటిర! వోరి నువ్వేటి కానుకోడం నేదు— నిలూనా సెడిపోతావుర. మనకెందుకేన్—ఆ అన్నేయబ్బదుకు”—అని అంటూ సింహాచలం వో రెండు రాళ్ళని తీసుకొని వోకదాని మీద వోకటి లక్కుటక్కుమని కొడుతూ బడితె గతలో మెత్తని రాలి పాడి పడేలా చేస్తున్నాడు.]”

“అన్నేయ వన్నేయవని తెగకోపవైపోతన్నావు— వోరి బాబోనాను సూటిగ అడగతన్నాను సెప్పుర!— యాగీతపనీ యినాక్కల్లమ్ముకు బతకడవూ అన్నేయప్పనులుగావేటిర!— మా సెడ్డ కబుర్లొగ్గేత్తన్నావు?!”—చెట్టుదిగి ఉదుటుగా తండ్రి దగ్గర కొచ్చి కల్లు కుండల్ని పక్కగా పెడుతూ కొడుకు అన్నాడు. పక్కన డి. డి. టి. పాడరున్న చిన్న గుడ్డమూటని తీసుకొని మళ్ళీ తాను దిగిన చెట్టు దగ్గరకెళ్ళేడు. మానుకి చుట్టూరా నేలకి వో అడుగు యెత్తున కత్తితో సన్నగా చెక్కిన చిన్న గతకలో పాడర్ అంటేలా చిమలు చెట్టుపైకెక్కకుండా గుడ్డ మూటని మెత్తగా కొడు తున్నాడు. నల్లని నూనుపై తెల్లని వెండి కంకణాన్ని తోడిగి నట్టుంది— అలా చేస్తుంటే.

“యిదేటోరయ్య మతోయినాదేటి నా పనిల తప్పెంచు తున్నావు నీకేం నెరవర?! మన పనికేటొచ్చినాదిర అన్నేయవూ?! మన కులవోల్లకి అసాదిగ యిదే కదేటి యిదాయకం. సెట్టుతల్లి న్నమ్ముకు బతికే వోళ్ళం మనకేటిర తప్పొరిగిపోనాది! అయితే వోరయ్య— గవేలాలో పీకెల్లరికే వోడికి, వొల్లకాటిల పీసుగుల్పాక్కెల్లె వోడికి, జయిలుల కాయిదా యెట్టేవోడికి నువ్వేటన్నేయవెంచుతా వేటిర? ఎపురి యిదాయకాన్నాల్లు సేసుకు పోడవుల అన్నేయవేటి నేదుర— మన పనిల యేదన్నా కలితీ సేసినానా; మన యిదాయకానికి యిరుద్దంగా ఎపుర్నన్నాగాని పొట్టనెట్టేసుకొన్నానా— అదిగదిర అన్నేయవంటే!” ఇలా సింహాచలం చెప్పుకు పోతుంటే పైడితల్లి దగ్గరున్న చెట్లని ఎక్కుతూ దిగుతూ వింటున్నాడు—

“వారె కల్లంటే సెట్టుతల్లి లోకానికిచ్చిన వారపెసాదపుర— వానలచ్చిని యిచ్చిన అమురుతపుర! ఈ పెపంచకంలో వానలచ్చిమిచ్చే తేని సానాసానా గొప్పదిర. దాన్ని సెప్పినాక దీన్నే సెప్పుకు తీరాలిరా. మరందుకేగదేటి తేని దొరకుండున్న యేలలల్లా తేంటిగలూ, యెలు గొడ్డులూ దీన్ని జుర్రుకు పోతాయి. వోరి సీవలూ, కాకులూ కూడా దీనికెగబడతన్నాయంటే దీని యిలవెంతున్నదో తెలుసు కోరేయ్!

“గాంది తాత నాంటి వోడు యీ తీపికల్లులున్న యిలవని యిసిదంసేసుకుని సారాబట్టిలన్నీ రద్దుసేయించి యీ గీతపని సల్ల గుండాలని దీవించినాడురోరయ్య!

ఆ మద్దిల యిస్కూల్ల పనిసేసె పంతులు బాబొచ్చేవోడునే— ఇద్దితాగటానికి. ఆ బాబు మాగొప్పగ అదేటో యింగినీసు మాట లతో సెప్పినాడునే! నాకేటి వోరు తిరగడు. యీ భూపెపంచెకంలో— దంపుడు బియ్యవిచ్చే సత్తునా; ఇదిగీ తీపికల్లిచ్చే సత్తునా— మరే కాడా, నేవేనేపుటోరయ్య!”— అని అంటూ కొడుక్కి మరో పాయ కల్లు అందించి; తాను కొంచెం పోసుకొని త్రాగుతూ మళ్ళా అందు కొన్నాడు—

“అసలు దీని యిలవ మనోల్లెపురికి యిసిదవేగానేదుర!— యేటి మన కులవోల్లంతా సంగవెట్టుకొని; అయిదరాబాదు సబనోకి మనోన్నొకన్ని అంపగానే అయిపోనాదేటిర! వారె యెందుకిరియన్నీ—

సంకనాకను!— నువ్విసుకున్నావోనేదో— మొన్న తాగడానికొచ్చిన జనాను బాబు సెప్పినాడుర— పేపరుల సదువుకొన్నా సెప్పినాడుర! ఆ సెన్నపత్తనం సరకారోల్లు యీమద్దిల అన్ని యిస్కూల్ల సదువుకొనే బుడ్డోల్లందరికీ పొద్దు గూకులా రివాజుగ యీ తీపికల్లు మోతాదుల తాగింసేనాగ తాకిచ్చినారట వోరయ్య యిసుకుంటన్నావో నేదో! మన కన్న ఆల్లె మిడుసుగ మంచిపని సేసినారు కాదేటి!

దొరికినకాడికి రోజు కిడవకుండ యేరు పొద్దులమ్మలూ తీపి కల్లు తాగిన మడిసి యెనాగుంటడు తెలుసా — యినప కమిసీ నాగుంటాడు. తాటి కల్లుని తాగివోడు తాటి సెట్టునె వూపెయ్యాల! — యీ ముదనట్టపోల్లు అల్లాగిపోడానికి వొల్లు తిమ్మిరెక్కిపోడానికి మురసంగున్న కల్లు తాగి తాగి మన పరువు తీత్తన్నారు గాని మన కేటిర తప్ప!

“వోరి సెవు నెడుతున్నావో నేదో — పురోటినుకో! మా బాబుల కాలం తీరిందాక మనకి పాలా నేదు పాడూ నేదు. మురసంగ కల్లమ్ముకొనే వోడికే పాట. మనం తట్టిరికి పయినింత గొద్దిసున్నం పులివిక కల్లొడిసి పట్టినాక తాటి బెల్లం వొండుకు బతికేవోల్లం. ఇయ్యాలకి జనం ఆ రుసే మరిసిపోనారు. జరుగుబాటు నేక ఇయ్యాలకా బెల్లం పదునే మనం మరిసిపోయి అదొగ్గేసి యీ తీపి కల్లుకే అవిరిపోనాం” అంటూ నూరిన రెండు కత్తులూ బడితెమీద పెట్టి; తాటాకులు కోసి బదారు పాయలు చేసి; ముంతనీ, సీసానీ కడవ దగ్గర గడ్డిమీద పెట్టి; కావిడి తీసి ఖాళీ కుండలు జాగ్రత్తగా సర్ది పేర్చి వుంచేడు.

“వోరి బాబో! నీతో నాకేటి గాని — నేనా యెనగాడ తోప కాడి పుంతకి యెల్లొత్తాను నానొచ్చిందాక పదిలంగుండు” అంటూ తండ్రినర్దిన సరంజామానీ కావిడినీ తీసుకొని సైడితల్లి బయల్దేరేడు.

“వోరి సిటంసేపు సరకాయించుకెల్ల కూడదేటిరా! మా యేడిమీదున్నావు — ఆ కుర్ర మూకెపురయినా కంటబడి నారంటే యిరుసుకు పడిపోకురోరయ్య—నా నొల్లకొనేది నేదు. నీ పనినూసుకు బేగి పారా. ఇయ్యాల మటంకాడి బజనకి నా నెల్లాల — వోరోరి ఆ కడం సెట్టుకాడ నేలంతా మొన్నొడిన సినుక్కి ఇవట గుంటాది నిదానం గెల్లరోయ్! ... వోరి నాను మరిసేపోనాను — మటం కాడ బుడ్డోల్లందరూ ‘గీత తాతా! యేత తాతా!’ అని నా సేతులట్టుకు సుట్టూరా తిరుగులాడతారా — అల్లకి నేతగున్న తాటి మొవ్వో, యీతమొవ్వో కోసాట్టుకు రారా!” ఇలా కొడుకు కను మరుగయ్యే దాకా సింహాచలం అంటూనే వున్నాడు.

బాగా సాయంత్రమైంది. గూళ్ళకు వెళ్ళే పకులగోలా, గాలికి కదిలే తాటాకుల గల గలా మినహాగా అంతా ప్రశాంతంగా వుంది. ఆ ప్రశాంతతని రెండు మూడు నిముషాలు భగ్గుం చేస్తూ వో రైలు టక టక మని వేగంగా పోయింది.

క్రమంగా వొక్కొక్కడూ తాగడానికి వొచ్చి వెలుతున్నాడు. ఏవేవో కబుర్లూ, డబ్బులు యిచ్చి పుచ్చుకోడాలూ జరిగిపోతున్నాయి. ఇంతలో

“వోరి మావో: యెనాగున్నావేటి? మా యప్ప బాగున్నాదా? మీ బుడ్డోల్లిద్దరూ సేతికంది కొచ్చినారా” అంటూ నిరకయ్య వచ్చేడు. చేతి సంచీలో వున్న రెండు ఖాళీ బీరు సీసాల్ని తీసి కింద పెట్టి సంచీ పరుచుకు కూర్చున్నాడు.

“యేటేటి యెరకయ్య - వోరో రెన్నాల్ల కవుపింసినావురా! ఆనాడెల్లినావు అద్దదే పోక మరిటునేడు. మమ్ముల్ని వోపాలి సూడా లనిపింస నేదురా! యిప్పుడెక్కడేటి నవుకిరీ? - నా యాడది అనాగే యింటిల సాకతన్నాది. ఆ మద్దిల మా పెద్దోడు తాడేలు కాటుకి తాటిసెచ్చు మీంచి కూలిపోనాడురా ... యేటో ఆడేటి నా మాట నినుకొనే చకవేటి? మా యిద్దరినీ సరుకు సేయకుండా యేరుబడి పోయి సారాబట్టి యెట్టినాడు. ఆడన్నేయవేం తాడేలు గొచ్చి మా కడుపులు కొట్టేసినాదనుకో! ... నువ్వెల్లెతలికి సిన్నగుంటడు గుండే వోడు గండా ఆ పైడితల్లిగాడే యియ్యేలకి మమ్ముల్నిద్దర్నీ సాకతా వొత్తన్నాడు. ఆడికింకా పెల్లి సెయ్యాల ... నన్ను సూత్తన్నావు గదం. నానిలా బయటి కవుపింసడవేం దేనికీ పనికి రాకండ గున్నానుర. యేటో పైడిబాబు గోడు కసురుకు కూకోమన్నా పొద్దుగూకులా యింటికాడుండనేక వో సుట్టిలా ఆడికి సేతి సాయంగుంటానని వొచ్చి కూకుండబడి పోతన్నాను. యెనాగుండే వోన్నెలాగయి పోనానో సూడర. కోటిక్కాలు సాపుకొన్నట్టయి పోనాదంతే! ...

‘సచ్చేటండుకు పుట్టియున్నవు - సందుల దూరకురోరన్నా! యెన్నాల్లుండిన యప్పుడు యిడవడు-యెందుకు జడిసేవోరన్నా!’

వో రెంత బాగా సెప్పినాడో యినుకొన్నావా” అంటూ సింహా చలం వో పాయనిండా కల్లుపోసి నిరకయ్య కందించేడు.

“నీ సేతుల్తో యిచ్చినావని తాగతన్నాను మానా! అదేటో యీ వూరోగ్గేసి కొత్త నవుకిరీలో కుదురుకొన్న కాడి నుంచి వోరయ్య నా నొకటే తాగుముచ్చు నయిపోనానంటే నమ్ముతావుర! వోరి నాను తాగడానికి బుడ్డెత్తినప్పుడల్లా యిసిత్తరంగ నీ మాటలె యినిపించేవిర?! ఆ సారాకాయల నువ్వగుపించేవోడివిర. తెగగింజుకు నాడిపోయి సివరికి ఇసాకపత్తనానికి బదిలీ అయ్యేకాడికి నా ఆడదాయి మీ దొట్టేసుకు పూరాగా తాగుదొగ్గేసినానురా! ఇయ్యేలకి దాని వోస నకె యెలపరం వొచ్చినట్టయి పోతాదిర ... అయ్యేల కియ్యేల మల్ల యీ తీపికల్లు రుసి సూత్తన్నాను” అని పాయని కల్లు కద్దుకొని తాగుతూ - “మనూరు జిల్లా అయినాదో నేదో నాదెస యిటు తిరిగి పోనాది. సానా కౌకులడి యీ వూరుల యెలాపీచు నోకొచ్చేసినాను. ... వారె అందిలున్న మా ఆపీచరు మాగొప్పొడునే. యిసాకపత్తనంల వున్న ఆడినేస్తుగల్గంతా వోరయ్య యేం సదువులుర ఆల్లవి! కూకున్న కాడినుంచి నెక్కుండ అనాగ్గజు బుడ్డిల యేటేటో వోసు కుని సారాదీపం కాడెట్టి దించి అనాగాటి దిక్కే సూతూ కాయితాల

ఆంధ్రపత్రిక

ఆంధ్రపత్రిక ఇప్పటికి ఇంచుమించు ఏడు దశాబ్దాలుగా తెలుగు వారికి సేవ చేస్తోంది. విజయవాడ మరియు హైదరాబాద్ నుండి వెలువడుచున్నది.

తాజా వార్తలు, పక్షపాతం లేని వ్యాఖ్యలకి ఆంధ్రపత్రిక పెట్టింది పేరు.

ఇవి కాక అన్ని రకాల అభిరుచులనీ సంతృప్తిపరచే ఇతర శీర్షికలు ఎన్నో మీరు ఆంధ్రపత్రికలో చదవగలరు!

- ★ మ న సి ని మా ల
- ★ దా క్త రు క బు ర్లు
- ★ కత్తెడో స్కొపు కార్టూన్
- ★ ది న వా ర ఫ లా లు
- ★ మా ఊ రి స మ స్య
- ★ శ్రీ కృష్ణభా గ వ తం
- ★ ఇ ది నా రీ దృ కృ థం
- ★ అ ర ణ్య కాం డ
- ★ విం త య దార్థం

★ ఇంకా - వ్యాసాలు, గేయాలు, కార్టూన్లు

ఎప్పటికప్పుడు ఆంధ్రపత్రికలో సరికొత్త ఆకర్షణలు ప్రవేశపెడుతూనే ఉంటాము!

వెంటనే ఆంధ్రపత్రిక చందాదారుగా చేరండి! మేనేజరు, ఆంధ్రపత్రిక

యేటేట్ గిలుక్కుంటూ వుండిపోతార. యియ్యేల కాలంతా యీ వూళ్ళో వున్నారా. మా ఆపీచరూ ఆల్టా కనగపునగంగకూకొని యీ తీసి కల్లంటే యేట్ యిసిదం సేసుకొంవావని మూడు సుట్టులు యేకాడి నుంచో కల్లొట్టుకొచ్చి నాబంనేక యిసికొంటన్నారరు. నా నొకటో రకవుం వొట్టుకొత్తానని నీ దగ్గి రకి లగెత్తుకొచ్చినాను” అంటూ జేబులోంచి వో పదిరూపాయల నోటు తీసి పైడితల్లిచేతిలో కుక్కుతూ “అల్లిమ్మ నిచ్చింది - కాదనకుర” అన్నాడు సీసాలకి. మాతలు తీస్తూ.

“యెంత గురి వుంచినావుర నామీద! - సానా మంచిపని సేసి నావుర తాగుడొగ్గేసి! వారె నా యాడంగిని వోపాలి సూసిపోవేటి - తెగ సంబరపడిపోతాది! సిటం వుండర మా బుడ్డోడొత్తాడు. నా కాలంనాడు నా నెట్టాగుండేవోడిని అదిగనాగె అచ్చుమచ్చు గుంటడం టది మీ యప్ప ఆడిని సూసినప్పడల్ల. సూసెల్లుగాని వుండరపా” అంటూ కల్లుపోసిన సీసాల్ని పక్కకు పెట్టేడు సింహాచలం.

“నిదానంగా మల్లోసుట్టు నా యాడంగి నొట్టుకు వొత్తాను నేర. ఆల్లంతా నాకోసం కాసుక్కుకుంటరని తొందరగున్నదంతె. వారె ఇక యీ వూరుల గడేటి నూ కాపరవుం... వారె యెవుర్రా మొన్నా యెనగాడ కొండకాడ సచ్చిపోనారు?!” అన్నాడు ఎరకయ్య లేవబోతూ మళ్ళా కూర్చోని.

“అల్లా పాలిమేరకాడ రంగులమేడ నేదుర-అందులుండేవోడు బుర్ర మీసాలెట్టుకొని! ఆడికొడుకు. సానా సిన్న వొయసే. యేదో గొప్ప సదువే సదువుకొని ఆడి నేస్తుగల్గని వోలాదార్లుగెట్టుకొని కాకిముచ్చి పేట్రే యెడదావనుకొన్నాడు. కాకిముచ్చి దొరుకుద్దో నేదో అని ఆతన్ని మచ్చకొండ కాడా ఈతన్ని యీకొండ సుట్టూరా తెగ యెతకతన్నారట. ఇదిగింతలో వో వొండలోకి యెల్లినారో నేదో అంతె నోపల తొంగున్న యెలుగొడ్డొచ్చి అక్కడక్కడే యీడిని పీకి సంపేసి నాదిర!”

వారె నాను సమ్మింది సెబతా నినుకొంటావుర? !-ఆడి బాబుం ఆ మేడెలాక్కట్టినాడో తెలుసా!- నా నింతున్నప్పుడుర ఆ నెల్లిమర్లేరు వూటగడ్డనోకి యెగదట్టు కొచ్చేసి నాదిటరా. వోరయ్య ఆ నీళ్ళన్నీ పొంగుకొచ్చి ఈ మూడు కోనేర్ల జలవుతో ఏకవై పోనాయి. యీ పాలిమేరలన్నీ కొండతట్టుదాకా యేకంగా జల మయవై పోనాయిర. వొందలమందికి జెనం సచ్చిపోనార... అది గలాంటి సమయవులో యీ మీసాలోడు లేనేడువు అరువుతెచ్చుకు “మా యమ్మ సచ్చిపోనాదిరోయ్” అని అన్నేయంగ మాటపుట్టించి సెవాల మద్దిలోడి తిరిగినాడు. ఏ సెవం ముక్కు సెవీ యిలవగుంటే ఆ పీనుగిమీదీడు ఇరుసుకు వొడిపోయి “వోలమ్మో” అని రాగాలు తీత్తానే ఆ ముక్కు సెవులకున్నవీ సేతులకున్నవీ వాలుసుకు మడి సేసినాక “వోరయ్యో యిది మా యమ్మ కాదురోయ్” అని మరో నదురుగున్న సెవంకాడికి లగెత్తుకు పోయేవోడు! - యిదిగొ యీ నెక్కన అన్నేయంగ మడిసిన డబ్బుతో మేడకట్టినాడు. మరాడు యేవంయిపోనాడనవేటిర?!- ఆమద్దిల గుడ్డిల ఆడుండగ కలివిం

గోల సంజాదెబ్బ కొట్టి దిక్కులేని సావు సంపినాది! ఇంకా అన్నేయం తీరనేదు- యిప్పడి బుడ్డోడమామాయకంగా యెలుగొడ్డుకి బలయి పోనాడు.

అందరవెల్లిపోడం తప్పదు. బతికేటి బావుకోవాల సెస్స? వున్నన్నాల్లు నాయవుగ గుండెమీ సైయ్యేసుకు బతకాల. ఆసెలు పెంచుకొన్నాడికి, అన్నేయం గున్నోడికి అదప్పతనవుం తప్పదుర. వారె నానన్నదానికీ యిద్దరి సావులూ నిబద్దిగావేటిర?! దీన్నెంత సక్కంగ యిసిదం సేసినాడో యినుకో-

“పస్సాని సేలపయి బాంతి వొడియున్నావు-
వుచ్చులోగ్గి యున్నారు సిలకా
వుచ్చుల వొడవేల! వూపిరీ వొగ్గవేల!
అనందవుం మనకేల సిలకా!”

ఎరకయ్యలేచి “వోరి నీకు దన్నవుర! నువ్వెప్పటి కొక్కనాగే వున్నావుర. నీయంత సూటిగవురుండగలరా-యేటో నీ పిచ్చిగాని! యీ రోజుల అన్నేయావికి యెంత దూరవుం గుండామన్నా యీ లోకవెం వుండనీదుర సిన్వారెలం! యీఅయినకాడికి సెయ్యో గుక్కు పోవాలంతె. అలాక్కనోడికి కూడేనేదు - మరిదెలాగరా?!... వారె పయిడి బాబింకా రానేదుగాని నానెల్లొత్తానుర - ఆకాడ ఆల్లు నాకోసం కాసుక్కుకుండిపోతారు” అని సీసాల్ని సంచీలో పెట్టుకొని వెళ్ళిపోయేడు.

ఇంతలో పైడితల్లి వొక్క వుదుటున గబగబ వచ్చి కావిట్లో వొకవైపున పదిలంగా పట్టుకు తెచ్చిన కుండపెంకుల్ని తండ్రికి కనిపించేలా వో చెట్టువార గుమ్మరిస్తూ అందుకొన్నాడు- “యిల్లిదిగిలు సూడరయ్య-నీ సత్తెకాలబ్బుద్ది కేటొరిగిపోనాదా! సట్టిలన్నీ యెనాగ బొక్కలెట్టేసి యిరక్కొట్టినారో సూసుకోరా! యిదిగిదంతా ఆ యిస్కూల్ల సదువు తెలగబెట్టే ఆ పాలిమేర యీదులవున్న గుంట నాకొడుకులు సేత్తన్న పని. ఆ కుర్రసచ్చిసాల్ల నొట్టుకు సెట్టుకోడి సెస్సన తడపతెట్టి యిరిసి కట్టెయ్యాల. అయినాక నేపాలం రుప్పులొట్టుకు తొక్కలొడిసెయ్యాల. అయ్యాల గ్గాని ఆల్ల తలకెక్కదాల్లేటి సేత్తన్నారో - నా తడాకా యేటో! ఆ యీదుల కంతనెక్కా వోసుట్టు నా తడాకా అంటేటో రుసి సూపిత్తానరంపె నువ్వే యెనక తీత్తన్నావు. ఈ నెక్కని నువ్వే ఆ పోకిరీ సచ్చివోల్లందరికీ అలుసిచ్చేసినావు” అని ఖాళీ కుండల్ని దిగూనపెట్టి కావిడిని పక్కన పడేస్తూ మళ్ళా అందుకొన్నాడు. “వారె బాబో నీకేటి పట్టదునేర-నువ్వొల్ల కుండ కూకో-నానాల్ల పని సూసుకుంటనింక!-ఇయ్యేల కారేడు సుట్లయి యెన్నిసట్టిల్ని పగల గొట్టేసినారో-ఆతన్న పోగడున్న కుండపెంకుల్ని సూడర-గుండె సెర వయి పోతాది! మనకేటి ఆ తట్టిలన్నీ వుత్తిపున్నేసి కొత్తన్నాయేటి రయ్య! కుమ్మరి మారెమ్మ తట్టికో నలబయి పయిసాలెక్కన గుంజు కుంటాది. యీ జరుగుబా టెనాగవుద్దో నువ్వేసెప్పర” అని వచ్చిన యిద్దరి ముగ్గురికి కల్లు అమ్మి దూరంగా కూర్చున్నాడు.

“వోరయ్య యెందుకనాగ నోరు సేసికొంటావు! అంతదురితం కూడదుర—నిదానం గుండాలి. మన గెలసారపుం వొక నెక్కనుండకె యియన్నీ యీ రీతి గున్నాయి. ఆల్లనని యేటి నాబం. మనం నోరో డేసికోడనే మిగినిపోతాది. మన నొసటిల గీత బాగోనేదంతె” ఇలా తండ్రి అని అనగానే స్రున లేచి నిల్చుని చేతులాడిస్తూ కొడుకండు కొన్నాడు—

“యేటోరయ్య అంతా మన గెలసారపూఁ గీతా అనికూకుంటే కుదురుతాదేటిర?!—రేపీకాడికి కొత్త పట్టిల్నేకపోయినయ్యంటే మరి గీత నెలా జరుగుద్దోరయ్య? డబ్బోసు కొట్టుకొచ్చినా ఆ కొత్త తట్టిలన్నీ నీళ్ళలెంత నానెట్టినా సయ్యుమని కల్లు సగానికి సగం నాగే త్తయి.—ఆనా ముదనట్టపోల్లందరికీ కల్లు నెత్తికొచ్చినాయరయ్య! యీ కంతిరీ నాకొడుకులందరికీ సదుపు లబ్బుతాయని నెలకింత సొప్పన సరకారోల్లు డబ్బులిత్తన్నారు. ఆ డబ్బులు కరుసయ్యేదాకా మీసం రాని గుంట సచ్చినాడు కాడినుంచి వొల్లు తిమ్మిరెక్కించు కోడవెం. డబ్బులయిపోనాక కుతితీరక యిదిగినాగ రొల్లొట్టుకు తట్టి లకి సిల్లులెట్టి తాగడవుం రివాజయిపోనాది”.

“వోరోల్లకుండరేసి—దీనికి దానికి ముడడలావేటిర! యేటి నీ కులవోల్లని సదువుకో వద్దన్నరేటి?! మద్దిల ఆ వూసెందుకు— ఆల్లేటి యీల్లని తాగిదందానాలాడమన్నరేటి. కుసంత వోరుసు కుండాల! యెదుటోడు నిన్నొట్టుకు అన్నేయవుగ కొట్టినా నువ్వు బరాయింతుకు సొంతంగుండాల—అదిర మడిసన్నవోడికి కావాల్లు... ఆల్లేటి వొట్టి కుర్రకుంకలు. ఆల్లనొట్టుకు తన్ని గలాటా యెట్టి నా వనుకో—నీకేటి వారిగిపోతాదిర! ఆ గలాటా అదిగినగ ముదిరిపోతా దంతె...నువు యేరుసొద్దు లాల్లేటి సేసినా సొంతంగ వోరుసు కుండరా—ఆ కాడినుంచి ఆల్లు నీ జోలికొత్తారేటి సూడు! అదిగినగ నీ మంసితనవెట్టుకొని యెదుటోడిని మంసోడిగ మారుసుకు రావాల్లు...”

“యెల్లెల్లో రయ్య—యెల్లి ఆ మటంకాడో మంజిరంకాడో సొద్దు గూకులా యియన్నీ అందరినుకొనేట్టు సెప్పర నాకాడ కాదు!” అంటూ పైడితల్లి కావిడిలో కుండల్ని ఇంకాకొంచెం కల్లున్న కడవనీ సర్దుకుని ఏత వీధివైపు బయల్దేరేడు.

సింహాచలం లేచి తన మొల్లో దోపిన నోట్లూ చిల్లరా తీసి కొడుక్కిచ్చి రెండు ఖాళీతట్టిల్ని పట్టుకొని కొడుకు వెనకనేనడుస్తూ మెల్లిగా అందుకొన్నాడు—

“వారె ఆసంగతిం కొగ్గేసి— యిప్పుడు సెపతంది నానెందుకు సెపతన్నానో సెవినెట్టుకోరా!... .. వోరం రోజుల కాడినుంచి నాను సూత్తన్నాను! ... ఆ తీసికల్లు సిటంలో యిక్కడ అమ్మకవై డో దేటిర—అదెందుకింటికెత్తికెలతన్నావు? నాను నిదానించుకు చూసి నాకే నిన్ను నిగ్గదీసి అడగుతన్నాను.— వొద్దుర అనాగ మురగ బెట్టినాక నానా గడ్డి కలిపి మురసరంగ అమ్మకర—తాగినోల్ల కడుపులన్ని దొలి సేత్తది. అందిల తాటికల్లు మురసంగున్నాదంటే కీల్ల పట్టులోగ్గే త్తాయర— అయినాక వోతంకూడా కమ్మేసు

కొత్తాదిర. యెదవ అనగా జెనం రంజగుంటదనీ; సేసే బండసాకిరీ తెలనియ్యదనీ; తిమ్మిరెక్కి కాయకట్టం మరిసి తోంగుండచ్చనీ— సెవలోడిసి తెచ్చుకొన్న డబ్బులన్నీ మనకోసి తెగతాగిపోతార. అయినాక ఆ రికసా నాగేవోల్లా కలాసీ వోల్లా కల్ల పట్టులోగ్గేసి రికసాన్నాగలేకా బరువుల్లెత్తనేకా సేత్తా కడుపు లొట్టుకు లుమ్మసుట్టుకు పోతారా.... ఆల్ల పెల్లాం పిల్లల వును రెవురికిరా తగుల్తాది?!... వొద్దుర నా మాటినుకొ. కింక పట్టు వొగ్గేసి నాను సెప్పింది తలాయించకుండ ఆ కడవలున్న కల్లు ఇదిగిల్లిక్కడె అమ్మకింటికెల్లరా.” అంటూ కొంచెం వేగంగా అడుగు లేసి కొడుకు దారి కడ్డొచ్చేడు.

“అదేటి నేదునే! అడ్డునెగు... నానేటి అమ్మన్నే!... యియ్యాల. నా సంగతకాల్లోచ్చి సరదాగా బాలు సేసుకొంద వన్నారు. ఆల్లకోసవోల్లుకెలతన్నాను.—” అన్నాడు తండ్రి మొహం లోకి చూడకుండా పక్కగా తప్పుకొని మెల్లిగా ముందడుగేస్తూ.

“సఫ్ యెదవా— నాకడుపున సెడబుట్టినావుర. అన్నేయం సేసింది సొలక బొంకులాడతవుర— బొంకులు!?... ఆకాడికి నాని దిగిప్పుడన్నదంత నాను పుట్టించినానంటావేటిర యెదవ నాకొడక! నాకేటో అనుమానవొచ్చి మెదనకుండ నాలుగు రోజుల కాడి నుంచి సరకాయించుకు సూసుకొత్తన్నాను. ఆ పెంటయ్యగోడు సొయంగా నీకాడ మొన్న తాగొచ్చినాకు సెప్పినాడు గాదేటి ఆడిని నానే అంపినాను. వొక్క సీసాకాయ తాగొచ్చే తలికె ఆడికి దిమ్మతిరిగిపోయి సుక్కలవుపిసినాయిట?!... ఆకాడికి నానెందుకేటని నిన్న మీయమ్మ లో నీకు సెప్పించినాను.... వోరి ఆరిట్టకాయల పులుసూ, కల్లు తట్టి మడ్డి, గెంజీ— ఇయన్నీ కలిపేసి ఆల్ల కడుపులు దొలిసేసి ఆల్ల పెల్లాం పిల్లల కడుపులు కొట్టి నువ్వు గుంజుకుంటున్న ఆడబ్బు రంగూ, యీ నీ సేతిలవున్న డబ్బు రంగూ యేరితిగుంటదో... కల్లుంటే యిప్పుడు సూడరా అవుపిడ్డి?!... సీ...!” అన్నాడు సింహాచలం మఠంతోవా, యేతవీధిలోవా విడేవోట ఆగి.

“బజనకేలవుతున్నాదెల్లా... నాకు నీకు సరిపడదునే! నాదారి నీదారి యిదిగినాగె యేరడిపోతన్నాయి... నానింక యెల్లి పోతన్నాను” అన్నాడు పైడితల్లి నడుస్తూ.

సింహాచలం తక్కున అదోలా కొడుకుని చూసి ఏమను కున్నాడో— కొడుకుని అనుసరిస్తూ వో రెండడుగులు వాడి దారిలో వేసి ఆగి—

“వోరోరి— అనాగనకూడదని యెన్నిసుట్లు సెప్పినాను— మల్లదిగినాగే అంటావేటి?!... ‘యెల్లొత్తాను’ అన్నావేటి?!..... నాన్నమ్మకొన్న మాట నీకు సెప్పినాను గాని నానేటి సెట్టుంతున్న నీకు సెప్పగలవోడినేటి?! యెల్లిరా— నీకేటి బాగనిసిత్తాదో అనాగ సెయ్యి!” అంటూ చేతుల్లో వున్న కుండల్ని మెల్లిగా కావిట్లో సర్దేడు. కావిట్లోవున్న యీత మొప్పు తీసుకొని, వోముక్క చిదిమి కొడుక్కిచ్చి మిగతాది పట్టుకొని మఠంవైపు తిరిగేడు.

ఏత విధిలో వుండే ఏతవాళ్ళు సంవత్సరంలో నాలుగైదు నెలలు గీత పనితోనూ; రెండు మూడు నెలలు తాటి కమ్మ పనుల్తోనూ; మిగతా నెలల్లో ముంజెలూ, యీతపళ్ళూ, తేగలూ అమ్ముకొంటూనూ బ్రతుకుతారు. ఆడవాళ్ళు తడపలు తీయడం; తాటినార నుంచి యీనెలు తీయడం చేస్తుంటారు. ఈనెలని రోడ్లపై ఎండబెట్టి కట్టలు కట్టి; ఎందుకో ఎక్కడికో తమకే తెలికుండా దళారీలకి అమ్ముకొంటారు. ఆ కట్టలు ఇటు బ్రష్ల తయారీకి మనదేశంలో ఎక్కడికో వెలున్నాయంటే నమ్మినా నమ్ముతారేమోగాని; కలకత్తా మద్రాసుల మీదుగా అటు జపాన్ లంటి పై దేశాలకి అవి పోతున్నాయంటే వాళ్ళు నమ్మనైనా నమ్మలేరు!

ఆనాటిరాత్రి అన్నం వొండుతున్న ఆదెమ్మ తన కొడుకు— తెచ్చిన కల్లు తెచ్చినట్టే యింట్లో వుంచేయడాన్నీ; యింటిముందు నులకమంచం వేసుకు కూర్చోని కల్లుకొచ్చిన వాళ్ళందరికీ లేదని చెప్పి పంపేస్తుండడాన్నీ వోకంట కనిబెడుతోంది.

“మీ బాబుకీ రాతిరంతా బజనతోనే తెల్లారిపోతాది. నువు నెగు— కూడు వుడుకెట్టేసినాది”— అంటూ ఆదెమ్మ వుడుకు నీళ్ళ కుండనితెచ్చి గుమ్మం దగ్గర పెట్టింది.

మళ్ళీ యింట్లోకి వెళ్ళి రాజుకుపోతున్న మంటని వీలైనంత తగ్గించడానికి ప్రయత్నిస్తూ పొయ్యిలో గోగువుల్లల్ని దిగసన లాగి, పుడిసిలితో నీళ్ళని మంటపై చల్లి మరీ నొచ్చింది! లేచాచ్చిన పైడితల్లి వంటిపై వేణ్ణిళ్ళని చన్నీళ్ళతో తొరిపి డోకితో పోస్తూ ఆదెమ్మ—

“వోరయ్యా నానుగాని మీ బాబుగాని యింకెన్నాల్లుంటవోఁ సెప్పర! మా కింకెవురున్నార?!...మమ్మల్నింత బూడిప్పేసిందాకన్నా ఆ ముసనోడి మాటకి కసంత సెల్లుబాటుండేనాగ మెదనకుండ నువు ఏడుసుకుపోకూడదేటిర!...మాటకాడ మాటాడుకుంటు మీ యిద్దరి నాగ సజావుగుండకుంటె—నా నెందిల వాడిపోడవోఁ సెప్ప” అని అంది యేడుస్తూ.

“అదేటి మద్దిల నువ్వేడుసుకుంటావేటోలమ్మా! ... ఒళ్ళ కుండెపెయ్!...నానేటి సేసినానో సెప్ప. నానాడి కొడుకును గాదేటి?! నాను తప్పు సేసినానని — ఆరుకాదు — వోలమ్మ నువ్వొప్పుకొన్నా వంటె—యిదిగీ దోకిక్రలో నన్నొట్టుకు సితకబాదె నానేటి నెపనెట్టను! నానేటన్నాను యీరోజుల కరుసు వూరికె సేంతాడు నాగా పెరిగిపోతన్నాది. ఆడన్నేయ వన్నేయవంటూ యినాక్కూకుంటే నీ సెవుల్ని ముక్కుదీ వూడనాగి యెన్నాల్లి నెక్కని సరిపుచ్చుకుంటవోఁ సెప్పెపెయ్!

“యింకేటున్నాది...మల్లొచ్చే పున్నంకల్ల తేంటిగలు పట్ల గ్గేసి తాటిసెట్లెక్కి కూకుండిపోతాయి. యింకేటి మిగల్తాది! యీ సందిల ఆ పోకిరి సచ్చివోల్ల ఆ పెండిల మొత్తంకాడికి వొక్క సెట్టుకి వొక్క సుక్కన్నా వొగ్గడవునేదు సరిగందా తట్టిల్లి తట్టి

నే యిరక్కొట్టిపోతన్నారు. యీ నట్టడంతా యే కాడిసిపూడును కోడనోఁ వోలమ్మ నువ్వే సెప్పే నానినుకొని మెదనకుండ సజావు గుండిపోతాను!—” అంటూ వోళ్ళు తుడుచుకొని, నీళ్ళుకారే బుర్రని తల్లి కందించేడు. ఆదెమ్మ కొంగుతో తన తలతుడుస్తుంటే మళ్ళా అందుకొన్నాడు.

“యీ రోజుల యీడి తీపికల్లుని వొల్లు సల్లగుంచుద్దనీ; వొంటిని యినప కమిసీనాగ వుంచుద్దనీ యెవుడె తాగతన్నాడ?! మీసం మొలవనాడి కాడినుంచి వొల్లు తిమ్మిరె కావాల! యియ్యాలి కాడికి తాగితే రేసీకాడిదాకా నిసాగుండాల! పట్టాగ్గేసినాదో వోలమ్మ రేపాడు తాగడానికి నీకాడికొత్తడేటి?! యియ్యన్ని బాబుకేటి తెనుతాయినే! వోలమ్మ ఆడికి యీరబ్బమ్మంగోరి గీతాలు యిసిదవైఁ నట్టుగ యీ లోకరివాజు యిసిదం కాదునే!

మొన్నెల్లిన కనిటి పండక్కాడినుంచి యీ రెన్నెల్ల — నానేటి మురసం గమ్మితే ఆడికెందుకు? నానాడి మాటని సరుకు సేయ కుంటె నీకెందుకు?—నానమ్మగొచ్చిన డబ్బుతో ఆ అబ్బారయేలం పాట కొట్టుకొచ్చిన డబ్బంతా నయాచయిసాతో సెల్లెట్టేసినాను. యింక మిగులుకొన్న డబ్బులొ మద్దేన యేటి సేసినానో...యెల్లి ఆ గోడ గూటిల నానెట్టిన పాట్లుం యిప్పిసూసి కల్ల కద్దుకొని మరీ సెప్పొలమ్మ నానెనాగ నడుసుకు పోవాలో... నా పనయి పోనాదినే! నానికమ్మన్నే!” అంటూ పైడితల్లి అన్నం తబుకు దగ్గర కూర్చు న్నాడు.

అన్నం తిన్నాక పైడితల్లి తన పెత్తండ్రి కొడుకైన నల్ల మారిని పిలిచేడు. ఇద్దరూ కలిసి కడవలో మిగిలిన కల్లుత్రాగి; గుమ్మం దగ్గర నులకమంచం మీద కూర్చోని చుట్టలు కాల్చుకొంటున్నారు.

దూరంగా రైలు తెగ కూసి కూసి నిళ్ళలంగావున్న కొండని కదిలించేస్తున్నట్లు ప్రతిధ్వనిస్తూ ఉదుటుగా పరుగుపెట్టి మరీ పోయింది! రాత్రి పది దాటింది. మసక మసక వెన్నెల. తుంపిన చిన్న తాటిమొవ్వు ముక్కలాగా వున్నాడు చంద్రుడు. ప్రశాంతంగా వుంది వాతావరణం.

దూరంగా మఠంలోంచి తారస్థాయిలో లేచిన సింహాచలం గొంతుక గలితో కొట్టుకొచ్చి లీలగా వినిపిస్తోంది.

“యెంతో కాలవుఁ బతికేనంటవు—యెప్పుడు పోతందోరన్నా సంతకోట సంసారమిదియని;—‘సతతవుఁ’ అనినమ్మకురోరన్నా! ఆనందవుఁగ అమురుతవుండే—ఆత్తడ యెరుగుర వోరన్నా సాదులతో సంగతిసేసి—సంది యెరుగుర వోరన్నా!”

పున్నట్టుండి దూరంగా కుక్కలు పెద్దగా మొరగడం విని పించి పైడితల్లి తక్కువ నల్లమారి భుజం పట్టుకు లాగేడు.

వాళ్ళు కిత్తయ్య కోనేరుదాటి రైలుకట్టు దిగూకి వెళ్ళేసరికే పెద్దగా కుర్రాళ్ళ కేకలూ ఈలలూ — వూరివైపు వినిస్తున్నాయి! పక్కనున్న నేపాళం చెట్లని పీకి రెండు రువ్వలు చేసి నల్లమారి కోటిచ్చి తానోటి పట్టుకుని సింహాచలం వుదుటుగ పరుగుపెట్టేడు.

కీచురాళ్ళూ చిమ్మెట్లూ చేసేగోల నరసయ్య కోనేటిలోని కప్పలగోలలో పోటీ పడుతోంది. మసక బారిన వెన్నెట్లో తాటిచెట్లు కొడిగట్టి ఆరిపోబోతున్న కాగడా కొయ్యల్లా వున్నాయి!

జీబుగావున్న పుంతల్లోంచి అంచనాగా అలవాటుగా పరుగెట్టి వీళ్ళు నాలు రోడ్డు చేరేసరికే గోల మాటుమణిగింది! నల్లమారిని పూరివైపు వెళ్ళమని పైడితల్లి కొండవైపున్న పెండెలోకి వెళ్ళేడు. తాను కుండలు కట్టిన చెట్లపైకి కల్లు చికిలించి చూస్తూ వెళ్ళి వెళ్ళి వో చెట్టుకింద ఆగేడు. చెట్టుమీద కమ్మల్ని పక్కకితోస్తూ కుండల్ని సవిరిస్తున్న శబ్దం స్పష్టంగా వినిపిస్తోంది. వీలైనంతగా వొంగి వొంగి మాను మొదట్లో గొంతికిల్లా కూర్చుని చెట్టు మొప్పులోపున్న ఆకారాన్ని చూస్తున్నాడు.

జుత్తు విరగబోసుకొని నిల్చున్న మొగ దెయ్యాలలాగా తాటిచెట్లూ; ఆడదెయ్యాలలాగా యీతచెట్లూ పైడితల్లికి కనిపిస్తున్నాయి!

పున్నట్టుండి చెట్టుమీంచి దభీలుమని వో నల్లని పెద్ద ఆకారం పైడితల్లిమీద పడడం; పైడితల్లి పెద్ద చావుకేక నెయ్యడం వొక్కసారి జరిగేయి. నల్లమారి వచ్చేటప్పటికి గుర్రు గుర్రుమని గురక పెడుతూ; ముట్టెని పైకి కిందకి తాటిస్తూ; అటూ యిటూ చూలి

పోతూ లేస్తూ కొండమీదికి పోతున్న నిలుగుబంటి కనిపించింది. పెద్ద పెద్ద మూలుగుల్లో రక్తపు మడుగులో నేలక్కరుచుకుపోయి ఈత తోపులో పైడితల్లి పడివున్నాడు.

ఏనాడూ—కనీసం పెద్దకొడుకు చచ్చిపోయినప్పుడు కూడా— ఏడవని సింహాచలం యెదుస్తూ కొడుకు తలకి కొరివి పెట్టి; అక్కడే అలా చితిదగ్గరి భగ భగ రాజుకొస్తున్న జ్వాలలు తన మొహానికి తాకేలా లేస్తుంటే నిల్చుని యెదురుగా చూస్తూ—

“వోరి పైడిబాబూ—వొక్క నా కోసవే నీ కిట్టంనేకున్నా నాయాన్నొట్టుకుని అయిదైదులన్నా కల్ల సూడకుండా యెల్లిపోత న్నావురా! వారె కొడుకా—నాయాన్నొట్టుకు నానేటి మిగులుసుకున్నా నురా — వాయసు మిగులుసుకు వుండిపోనానుర పయిడితల్లి!— యీ నాయాన్నొగ్గేసి మీకన్న ముందుగన్న పోయినాను గాదురా”— అని అంటూండగానే వొక్కసారి వొల్కాగిపోయి ముందుకు జోగి పోయేడు!

శృశానంలోంచి లేచిన సాగ — కొండమీది మేడను అందు కొంటుండ్రా అచ్చట్టు పైకిపోతోంది! కాని, తాటిచెట్లంత ఎత్తుకు పోయేసరికే రూపుమాసిపోయి గాలిలో కలిసిపోయింది?!

నేను ప్రజాకవిని!

భ గ్వా న్

నేను ప్రజాకవిని

కాదనే దమ్ము ఎవరికుంది ?

నేను మహాకవిని

కాదనే అర్హత ఎవరికుంది ?

కడుపార సుమ్మగా భోజనంచేసి

పచ్చకర్పూరంతో తాంబూలం సేవిస్తూ

త్రిబుల్ ఫైవ్ సిగరెట్ దమ్ము పీలుస్తూ

ఎ. సి. రూప్లో డన్లవ్ బెడ్పై పడుకుని

ప్రజల కోసం ఆలోచిస్తా

ప్రజల కొరకు కవిత్వం వ్రాస్తా

గుడిసె జీవుల కష్టాలను

పీడితుల కన్నీళ్ళను

అర్థంకాని వ్యర్థ సమాసాలతో

నా కవితలలో ఒలకబోస్తా

ఎవరైనా నేను ప్రజా కవిని కాదంటే

వాళ్ళని కవిత్వంతో తిట్టి పోసేస్తా !